

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīmadbhagavadgītāsūpaniṣatsu brahmavidyāyāṃ yōgaśāstrē
śrīkṛṣṇārjunasaṃvādē

**॥ daivāsurasampadvibhāgayōgō nāma
ṣōḍaśō'dhyāyaḥ ॥**

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ daivāsurasampadvibhāgayōgō nāma ṣōḍaśō'dhyāyaḥ ॥

śrībhagavānuvāca

abhayaṃ sattvasaṃśuddhirjñānayōgavyavasthitih |

dānaṃ damaśca yajñaśca svādhyāyastapa ārjavam || 16.1 ||

ahiṃsā satyamakrōdhastyāgaḥ śāntirapaiśunam |

dayā bhūtēṣvalōluptvaṃ mārđavaṃ hrīracāpalam || 16.2 ||

tējaḥ kṣamā dhṛtiḥ śaucamadrōhō nātimānitā |

bhavanti sampadaṃ daivīmabhijātasya bhārata || 16.3 ||

dambhō darpō'bhimānaśca krōdhaḥ pārūṣyamēva ca |

ajñānaṃ cābhijātasya pārtha sampadamāsurīm || 16.4 ||

daivī sampadvimōkṣāya nibandhāyāsuri matā |

mā śucaḥ sampadaṃ daivīmabhijātō'si pāṇḍava || 16.5 ||

dvau bhūtasargau lōkē'smindaiva āsura ēva ca |

daivō vistaraśaḥ prōkta āsuraṃ pārtha mē śṛṇu || 16.6 ||

pravṛttiṃ ca nivṛttiṃ ca janā na vidurāsurāḥ |

na śaucaṃ nāpi cācārō na satyaṃ tēṣu vidyatē || 16.7 ||

asatyamapraṭiṣṭhaṃ tē jagadāhuranīśvaram |

aparaspasambhūtaṃ kimanyatkāmahaitukam || 16.8 ||

ētāṃ dṛṣṭimavaṣṭabhya naṣṭātmānō'lpabuddhayaḥ |
prabhavantyugrakarmāṇaḥ kṣayāya jagatō'hitāḥ || 16.9 ||

kāmamāśritya duṣpūraṃ dambhamānamadānvitāḥ |
mōhādgrhītvāsadgrāhānpravartantē'sucivratāḥ || 16.10 ||

cintāmaparimēyāṃ ca pralayāntāmupāśritāḥ |
kāmōpabhōgaparamā ētāvaditi niścitāḥ || 16.11 ||

āśāpāśāśatairbaddhāḥ kāmakrōdhaparāyaṇāḥ |
ihantē kāmabhōgārthamanyāyēnārthasañcayān || 16.12 ||

idamadya mayā labdhamimaṃ prāpsyē manōratham |
idamastīdamapi mē bhaviṣyati punardhanam || 16.13 ||

asau mayā hataḥ śatrurhaniṣyē cāparānapi |
īśvarō'hamahaṃ bhōgī siddhō'haṃ balavānsukhī || 16.14 ||

āḍhyō'bhijanavānasmi kō'nyō'sti sadṛśō mayā |
yakṣyē dāsyāmi mōdiṣya ityajñānavimōhitāḥ || 16.15 ||

anēkacittavibhrāntā mōhajālasamāvṛtāḥ |
prasaktāḥ kāmabhōgēṣu patanti narakē'sucau || 16.16 ||

ātmasambhāvitāḥ stabdhā dhanamānamadānvitāḥ |
yajantē nāmayajñaistē dambhēnāvidhipūrvakam || 16.17 ||

ahañkāraṃ balaṃ darpaṃ kāmāṃ krōdhaṃ ca saṃśritāḥ |
māmātmaparadēhēṣu pradviṣantō'bhyasūyakāḥ || 16.18 ||

tānahaṃ dviṣataḥ krūrānsaṃsārēṣu narādhamān |
kṣipāmyajasramaśubhānāsuriṣvēva yōniṣu || 16.19 ||

āsurīm yōnimāpannā mūḍhā janmani janmani |
māmaprāpyaiva kauntēya tatō yāntyadhamāṃ gatim || 16.20 ||

trividhaṃ narakasyēdaṃ dvāraṃ nāśanamātmanaḥ |
kāmaḥ krōdhastathā lōbhastasmādētattrayaṃ tyajēt || 16.21 ||

ētairvimuktaḥ kauntēya tamōdvāraisthibhirnaraḥ |
ācaratyātmanaḥ śrēyastatō yāti parāṃ gatim || 16.22 ||

yaḥ śāstravidhimutsṛjya vartatē kāmakārataḥ |
na sa siddhimavāpnōti na sukhaṃ na parāṃ gatim || 16.23 ||

tasmācchāstraṃ pramāṇaṃ tē kāryākāryavyavasthitau |
jñātvā śāstravidhānōktaṃ karma kartumihārhasi || 16.24 ||

|| iti śrīmadbhagavadgītāsūpaniṣatsu brahmavidyāyāṃ yōgaśāstrē
śrīkṛṣṇārjunasaṃvādē daivāsurasampadvibhāgayōgō nāma
ṣōḍaśō'dhyāyaḥ ||